

أَلْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى خَاتَمِ النَّبِيِّينَ ط
أَمَّا بَعْدُ! فَأَعُوذُ بِاللَّهِ مِنَ الشَّيْطَانِ الرَّجِيمِ ط بِسْمِ اللَّهِ الرَّحْمَنِ الرَّحِيمِ ط

اتفاق زندگی ہے

درد و شریف کی فضیلت

حضرت سیدنا سمرہ صَوَّابِيُّ رَضِيَ اللَّهُ عَنْهُ فرماتے ہیں: ہم سرکارِ مدینہ، قرارِ قلب و سینہ صَلَّى اللَّهُ عَلَيْهِ وَآلِهِ وَسَلَّمَ کی بارگاہ میں حاضر تھے کہ ایک شخص حاضر ہو کر عرض گزار ہوا: يَا رَسُولَ اللَّهِ صَلَّى اللَّهُ عَلَيْهِ وَآلِهِ وَسَلَّمَ! بارگاہِ خُداوندی میں سب سے اچھا عمل کون سا ہے؟ آپ صَلَّى اللَّهُ عَلَيْهِ وَآلِهِ وَسَلَّمَ نے ارشاد فرمایا: سچ بولنا اور امانت ادا کرنا۔ دوبارہ عرض کی: اے اللہ کے رسول صَلَّى اللَّهُ عَلَيْهِ وَآلِهِ وَسَلَّمَ! مزید کچھ ارشاد فرمائیے! فرمایا: (صَلَاةُ اللَّيْلِ) رات کی نماز ادا کرنا اور دن کو روزہ رکھنا۔ پھر عرض کی: مزید کچھ ارشاد فرمائیے! فرمایا: کثرتِ ذِکْرِ اور مجھ پر دُرُودِ پاک پڑھنا (بھی اچھا عمل ہے) کہ یہ عمل فخر (یعنی غرْبَت) کو دُور کرتا ہے ① چارہ بے چار گال پر ہوں دُرُودِیں صد ہزار بے کسوں کے حامی و غنخور پر لاکھوں سلام ②

صَلُّوا عَلَى الْحَبِيبِ! صَلَّى اللَّهُ عَلَى مُحَمَّدٍ

اتفاق کی 3 مثالیں ایک ساتھ

پیارے اسلامی بھائیو! غزوہ تبوک کے موقع پر جب سرکارِ دو عالم، نورِ مجسم صَلَّى اللَّهُ عَلَيْهِ وَآلِهِ وَسَلَّمَ کے حکم پر مسلمانوں نے تیاری کی اور جنگ کے لئے نکلے۔ تو 3 افراد اس جنگ

①..... القول البديع، الباب الثاني من ثواب الصلاة على رسول الله... الخ، ص ۱۳۵ ملتقطا

②..... وسائل بخشش (مرتمم)، ص ۲۰۱

میں شریک نہ ہو سکے، ان میں سے ایک فرد اپنا یہ واقعہ خود بیان کرتے ہیں: میں جنگِ تبوک سے پہلے کسی لڑائی میں بھی اتنا مالدار نہیں تھا جتنا جنگِ تبوک کے وقت تھا اور میں بھی سامانِ سفر کی تیاری کا ارادہ صُبح ہی کرتا مگر شام ہو جاتی اور کسی قسم کی تیاری کی نوبت نہ آتی۔ اسی طرح دن گزرتے گئے حتیٰ کہ حضور پر نور صَلَّی اللہُ عَلَیْہِ وَاٰلِہٖ وَسَلَّم روانہ بھی ہو گئے اور مسلمان آپ صَلَّی اللہُ عَلَیْہِ وَاٰلِہٖ وَسَلَّم کے ساتھ ساتھ تھے، مجھے یہ خیال رہا کہ ایک دو روز میں تیار ہو کر لشکر سے جا ملوں گا، یہاں تک میں نہ جاسکا۔

جب آپ صَلَّی اللہُ عَلَیْہِ وَاٰلِہٖ وَسَلَّم غزوہ تبوک سے واپس تشریف لائے تو میں حاضر ہوا اور سلام عرض کیا تو حضور صَلَّی اللہُ عَلَیْہِ وَاٰلِہٖ وَسَلَّم ناراضی کے انداز میں مسکرائے اور فرمایا ”آؤ“ میں سامنے بیٹھ گیا، فرمایا تجھے کس چیز نے (جنگ میں جانے سے) روکا تھا؟ میں نے عرض کیا مجھے کوئی عذر نہیں تھا۔ حضور صَلَّی اللہُ عَلَیْہِ وَاٰلِہٖ وَسَلَّم نے فرمایا: تو نے سچ کہا، اٹھ جا تمہارا فیصلہ اللہ پاک خود فرمائے گا۔ میں نے لوگوں سے پوچھا کہ کوئی اور بھی ایسا شخص ہے جس کے ساتھ یہ معاملہ ہوا ہو؟ انہوں نے بتایا کہ دو اور شخصوں کے ساتھ بھی یہی معاملہ ہوا ہے۔ حضور پر نور صَلَّی اللہُ عَلَیْہِ وَاٰلِہٖ وَسَلَّم نے ہم تینوں سے بولنے کی بھی ممانعت فرمادی کہ کوئی شخص ہم سے کلام نہ کرے۔ لوگوں نے ہم سے بولنا چھوڑ دیا، میں بازار آتا جاتا، نماز میں شریک ہوتا، مگر مجھ سے کوئی بات نہ کرتا۔ غرض یہی حالات چلتے رہے۔ مسلمانوں کا بات چیت بند کر دینا مجھ پر بہت ہی بھاری ہو گیا ابو قتادہ رَضِيَ اللهُ عَنْهُ میرے رشتہ کے چچا زاد بھائی تھے اور مجھ سے تعلقات بھی بہت ہی زیادہ تھے، میں نے انہیں سلام کیا۔ تو انہوں نے بھی سلام کا جواب نہ دیا، میں نے ان کو قسم دے کر پوچھا کہ کیا تمہیں معلوم نہیں کہ مجھے اللہ پاک اور اس کے رسول صَلَّی اللہُ عَلَیْہِ وَاٰلِہٖ وَسَلَّم سے محبت ہے،

انہوں نے اس کا جواب بھی نہ دیا۔ میں نے دوبارہ قسم دی اور پوچھا، وہ پھر بھی چپ ہی رہے میں نے تیسری بار قسم دے کر پوچھا تو انہوں نے صرف اتنا کہا۔ اللہ پاک اور اس کا رسول صَلَّى اللهُ عَلَيْهِ وَآلِهِ وَسَلَّمَ بہتر جانتے ہیں۔ یہ جملہ سُن کر میری آنکھوں سے آنسو نکل پڑے اور میں لوٹ آیا۔ اسی معاملے میں ایک شخص نے عیسائی (کر سچین) بادشاہ کا خط مجھے پہنچایا۔ اس میں لکھا تھا ”میں نے سنا ہے کہ تمہارے آقا نے تجھ پر سختی کی ہے، تم ایک رئیس اور شریف آدمی ہو، تم ہمارے پاس آ جاؤ، ہم تمہاری قدر و منزلت کریں گے“ میں نے خط پڑھ کر تنور میں ڈال دیا۔

50 دن بعد میں چھت پر بیٹھا اپنے حالات کے مُتَعَلِّق سوچ رہا تھا کہ پہاڑ کی چوٹی سے ایک شخص نے مجھے کہا: تمہارے لئے خوشخبری ہے۔ میں نے سجدہ شکر کیا، خوشی میں رونے لگا، ساتھ ہی ایک صاحب گھوڑا بھگاتے ہوئے آئے اور کہا: حضورِ پُر نور صَلَّى اللهُ عَلَيْهِ وَآلِهِ وَسَلَّمَ نے صُبح کی نماز کے بعد تم لوگوں کے لئے معافی کا اِغْلَان فرمایا ہے۔ میں نے اپنے کپڑے خوشی میں اس کو دے دیے اور میں حضورِ پُر نور صَلَّى اللهُ عَلَيْهِ وَآلِهِ وَسَلَّمَ کی طرف چل دیا۔ لوگ باری باری مجھے مل رہے تھے اور مبارک باد دے رہے تھے۔ یہاں تک میں منبجہ میں داخل ہو گیا۔ سب سے پہلے حضرت طلحہ بن عبید اللہ رَضِيَ اللهُ عَنْهُ نے آگے بڑھ کر مجھ سے ہاتھ ملایا اور مبارک باد دی جو ہمیشہ مجھے یاد رہے گی۔ پھر میں نے حضور صَلَّى اللهُ عَلَيْهِ وَآلِهِ وَسَلَّمَ کی بارگاہ میں سلام پیش کیا، اس وقت آپ کا چہرہ مبارک خوشی سے دُک رہا تھا۔^①

پیارے اسلامی بھائیو! اس واقعے میں ہمارے لئے سیکھنے کے کئی روشن پہلو ہیں۔ سب سے پہلے اس سے صحابہ کرام عَلَيْهِمُ الرِّضْوَانُ کے اندر موجود اطاعتِ مصطفیٰ کے جذبے اور



①.....بخاری، کتاب المغازی، باب حدیث کعب بن مالک... الخ، ص ۱۰۹۵، حدیث: ۴۳۱۸ ملخصاً

آپس کے اتفاق کی کیفیت ظاہر ہوتی ہے کہ یہ اُمت کے عظیم رہنما کس قدر مُطیع و فرماں بردار تھے کہ وہ تین لوگ جن کے ساتھ رہتے سہتے تھے جب ان سے ہی تعلقات نہ رکھنے کا حکم ہو تو کسی ایک فرد کی طرف سے بھی دوستی اور رشتہ داری اڑے نہ آئی بلکہ اطاعتِ رسول کا جذبہ غالب رہا۔

دوسری بات یہ قابلِ توجہ ہے کہ جب ان تین حضرات سے بائیکاٹ کیا گیا تو ان تینوں میں کسی ایک نے بھی اسلام سے پھرنے کا نہیں سوچا بلکہ اس فکر میں تھے کہ ہماری کوتاہی کیسے معاف ہو اور ہم حسبِ سابق اپنے احباب کے ساتھ تعلقات بحال کر لیں۔ اس کے ساتھ ساتھ عیسائی بادشاہ کی طرف سے کی گئی پیشکش کو جلتے تنور میں ڈال کر سچے غلامِ مصطفیٰ ہونے اور مسلمانوں کے ساتھ متفق ہونے کا ثبوت دیا۔

اور پھر وہ منظر... کہ نبوت کے چاند صَلَّی اللہُ عَلَیْہِ وَاٰلِہٖ وَسَلَّم اپنے ستاروں کے جھرمٹ میں جلوہ فرما ہیں اور اپنے غلاموں کو معافی ملنے پر مسرور یعنی خوشی کا اظہار فرما رہے ہیں۔ ادھر جب یہ مسجد میں داخل ہوتے ہیں تو حضرت سَیِّدُنَا طلحہ بن عبید اللہ ان کو ایسے پُر تپاک طریقے سے ملتے ہیں کہ یہ کہنے پر مجبور ہو جاتے ہیں کہ طلحہ کا مبارک باد دینے کا انداز مجھے کبھی نہ بھولے گا۔

اللہ اللہ..... اصحابِ رسول کی آپس کی محبت اور اتفاق کے کیا کہنے، یہ حضرات آپس میں اتفاق رکھتے تھے نیز دشمنانِ خدا پر سخت اور آپس میں نرم دل تھے۔ ان کی آپس کی اس کیفیت کے مُتَعَلِّق قرآنِ کریم میں ارشاد ہوتا ہے:

وَالَّذِينَ مَعَهُ أَشِدَّاءُ عَلَى الْكُفَّارِ
رُحَمَاءُ بَيْنَهُمْ (پ، ۲۶، الفتح: ۲۹)

ترجمہ کنز الایمان: اور ان کے ساتھ والے کافروں پر سخت ہیں اور آپس میں نرم دل۔

تفسیر صراط الجنان میں ہے: صحابہ کرام رَضِيَ اللهُ عَنْهُمْ آپس میں ایسے نرم دل اور ایک دوسرے کے ساتھ ایسے مَحَبَّت و مہربانی کرنے والے تھے جیسے ایک باپ اپنے بیٹے کے ساتھ کرتا ہے اور ان کی یہ ایمانی محبت اس حد تک پہنچ گئی تھی کہ جب ایک صحابی رَضِيَ اللهُ عَنْهُ دوسرے کو دیکھتے تو فرطِ محبت سے مصافحہ (یعنی ہاتھ ملاتے) اور معانقہ کرتے (یعنی گلے ملتے)۔^①

مسلمان اور اتفاق

اے عاشقانِ رسول! اس سے ہمیں صحابہ کرام کی آپس میں محبت اور اتفاق کا پتا چلتا ہے اور یہی خاصیت بہت بڑی بڑی جنگوں میں اسلام کی فتح کا سبب بنی، اتفاق میں ہی برکت ہے، اور جہاں نا اتفاقی کا ماحول بن جاتا ہے، اختلافات شروع ہو جاتے ہیں وہیں ناکامی پر تو لنے لگتی ہے۔ اگر بروقت اس صورتِ حال کو سنبھالنے کی کوشش نہ کی جائے تو ناکامی غالب آسکتی ہے، مضبوط سلطنت، ادارے اور تنظیمیں کمزور ہو سکتی ہیں، جس کے نتیجے میں اُمت کو نقصان اٹھانا پڑ سکتا ہے۔

اتفاق اور انسان

تاریخِ انسانیت اس کی گواہ ہے کہ جہاں بھی انسان نے دوسروں سے مل کر کسی کام کے لئے کوشش کی تو بہت فائدہ ہوا۔ نہ ہونے والے کام مکمل ہو گئے۔ مشکلات کو منہ کی کھانی پڑی۔ دیر سے ہونے والے کام جلد پایہ تکمیل کو پہنچے۔ کمزور قوموں کو اتفاق کے سبب ہی زندگی کا تحفظ ملا۔ ایک ریاضی دان کا کہنا ہے: تعاون، اتفاق یا اتحاد محض ایک



①..... تفسیر صراط الجنان، پ ۲۶، الفح، تحت الآیۃ: ۹، ۲۹/۳۷۸

اِخْتِاسَ يَاجْزِبُهُ نَهِيْسُ بَلْكَهٖ اِيْكَ مَعٰشِيْ ضَرْوَرْتْ هٖ۔

دینِ اسلام نے اتفاقِ کادرس دیا

پیارے اسلامی بھائیو! اسلام جو کہ انسانی زندگی کی قَدَمِ قَدَمِ پر راہ نمائی کرنے والا اور ایک اِخْتِیَالَ پسند بہت ہی پیارا دین ہے۔ اسلام نے ہر پہلو سے انسانیت کی تربیت کی۔ اسی میں ہمیں یہ بھی سکھایا گیا کہ مسلمان اپنی اجتماعی اور انفرادی زندگی میں اتفاق قائم رکھیں۔ ارشادِ خداوندی ہے:

وَلَا تَنٰازَعُوْا فَنَفْسُوْا وَاْتَدٰهَبَ
رِیٰحِكُمْ وَاَصْبِرُوْا ط (پ ۱۰، الانفال: ۴۶)

ترجمہ کنز الایمان: اور آپس میں جھگڑو نہیں کہ
پھر بزدلی کرو گے اور تمہاری بندھی ہوئی ہوا جاتی
رہے گی اور صبر کرو۔

تفسیر خزائن العرفان میں ہے: اس آیت سے معلوم ہوا کہ باہمی تَنٰازَعٌ ضَعْفٌ و کمزوری اور بے وقاری کا سبب ہے اور یہ بھی معلوم ہوا کہ باہمی تنازع سے محفوظ رہنے کی تدبیر خدا اور رسول کی فرمانبرداری اور دین کا اِتِّبَاعٌ ہے۔^①

مدنی ماحول میں اتفاقِ ضروری ہے

پیارے اسلامی بھائیو! اللہ پاک کے ان فرامین کی روشنی میں ہمیں ”اتفاق“ کو زندگی کا حصہ بنا لینا چاہیے اور اپنے تمام تر معاملات میں ذاتی فائدے کی بجائے اُمَّت کے اجتماعی فائدے کو مد نظر رکھنا چاہیے۔



①..... تفسیر خزائن العرفان، پ ۱۰، الانفال، تحت الآیة: ۴۶، ص ۳۲۹

کہا جاتا ہے ”اتحاد زندگی ہے اور اختلاف موت ہے“ ہمیں اس قول کو پلے سے باندھ لینا چاہیے اور اپنا یہ ذہن بنالینا چاہیے کہ جیسے ہی مُشکل حالات ہوں ہر صورت میں دعوتِ اسلامی کے دینی ماحول سے وابستہ رہنا ہے، اور دیگر اسلامی بھائیوں کے ساتھ مل کر دینی کاموں کو آگے بڑھاتے جانا ہے، نبی اکرم صَلَّی اللہُ عَلَیْہِ وَاٰلِہٖ وَسَلَّم کا بڑا ہی سنہرا اور اتفاق بھرا فرمان ہے: سارے مسلمان ایک عمارت کی طرح ہیں، جس کا ایک حصّہ دوسرے کو طاقت پہنچاتا ہے اور آپ صَلَّی اللہُ عَلَیْہِ وَاٰلِہٖ وَسَلَّم نے اپنی انگلیوں میں انگلیاں ڈالیں۔^①

آئیے! اتفاق و اتحاد کے چند ایک طریقے بھی سننے کی سعادت حاصل کرتے ہیں:

اتحاد برقرار رکھنے کے طریقے

﴿ دو عالم کے تاجدار، مکی مدنی سرکار صَلَّی اللہُ عَلَیْہِ وَاٰلِہٖ وَسَلَّم مسلمانوں کی مثالِ جسم کی طرح ہے، جب جسم کا کوئی عضو بیمار ہوتا ہے تو بخار اور بے خوابی میں سارا جسم اس کا شریک ہو جاتا ہے۔^② اس حدیثِ مبارکہ کو زندگی کا نصب العین بنالینا چاہئے۔ گھر ہو یا محلہ، رشتہ دار ہوں یا غیر، نگران ہو یا ماتحت، افسر ہو یا مزدور، اَلْغَرَضُ ہر مسلمان کے ساتھ مسکراہٹ، نرمی، مَحَبَّت کا انداز اپنانا چاہئے۔

﴿ ہم جتنے بھی مصروف ہوں، روزانہ والدین کی خدمت میں حاضری دیں۔

﴿ گھریلو کاموں میں اپنے اہل خانہ کے ساتھ تَعَاوُن کریں۔

﴿ گناہ اور فضولیات سے بچتے ہوئے اپنے رشتہ داروں اور ماتحت اسلامی بھائیوں سے ملاقات ضرور کیا کریں اور وقتاً فوقتاً ان کی خیر خواہی کرتے رہیں۔



①.....بخاری، کتاب فی المظالم و الغصب، باب نصر المظلوم، ص ۶۳۰، حدیث: ۲۴۳۶

②.....مسلم، کتاب البر و الصلۃ و الآداب، باب تراحم المؤمنین... الخ، ص ۱۰۰۱، حدیث: ۲۵۸۶ ملتقطاً

رضائےِ الہی، اور دیگر اچھی نیتوں کے ساتھ رشتہ داروں اور ماتحتوں کو کھلانے پلانے کی ترکیب کیا کریں۔

نگران کی کوئی بات بالفرض ابھی سمجھ میں نہیں آرہی مگر وہ ہے شریعت اور تنظیم کے دائرے میں ہے تو لَبَّيْكَ کہنا چاہیے، ورنہ نا اتفاقی اپنے رنگ دکھائے گی۔

نگران کو چاہیے کہ اپنے ماتحتوں کی بات توجہ سے سنے اور جائز حوصلہ افزائی کرے، جو جس کام کا اہل ہو، اُس کے مطابق ذمہ داری دی جائے اور تربیت کا سلسلہ جاری رکھا جائے۔

اختیارات تقسیم کرنا ضروری ہے، ایک یا چند کو سارے کام سونپ دینا دُرُست نہیں۔

نا اتفاقی کے اسباب، مثلاً بدگمانی، سستی، غیبت، چُغلی اور دھوکے سے بچنا ضروری ہے۔

مدنی مذاکروں مجلس شوریٰ کے مدنی

مشوروں سے ماخوذ مدنی پھول

نگران و اراکین کے ساتھ اتفاق رکھنے والا ہی صحیح متبادل بن سکتا ہے۔^① نا اتفاقی کی پہلی نُوَسْت بے برکتی ہے۔^② جب بھی کچھ طے کرنا ہو تو پوری مُشَاوَرَت سے مشورہ کر کے حَتَّى الْاِمْكَانِ اتفاقِ رائے سے طے کیجئے۔^③ آپس کے اِتِّفَاقِ و اِتِّحَادِ پر خُصُوصِی توجہ رکھیے، کسی کو بھی ذِمَّہ داری دیتے وقت اس کا خاص خیال رکھیے کہ خدا نخواستہ کہیں آپس میں پُھوٹ نہ پڑے۔^④

اللہ پاک ہم سب کو متفق رہ کر دینی کاموں کو آگے بڑھانے کی توفیق عطا فرمائے۔ آمین



- | | |
|--|--|
| ①..... مدنی مشورہ مرکزی مجلس شوریٰ، ربیع الاول ۱۴۲۷ھ بمطابق ۱۸ تا ۳۰ اپریل ۲۰۰۶ء | ②..... مدنی مشورہ مرکزی مجلس شوریٰ، ۲۱ تا ۲۵ یقعدہ ۱۴۲۸ھ بمطابق ۳۰ نومبر تا ۴ دسمبر ۲۰۰۷ء |
| ③..... مدنی مشورہ مرکزی مجلس شوریٰ، ۲۳ تا ۲۷ محرم الحرام ۱۴۲۹ھ بمطابق یکم تا ۵ فروری ۲۰۰۸ء | ④..... مدنی مشورہ مرکزی مجلس شوریٰ، ۱۹ تا ۲۳ ربیع النور ۱۴۲۹ھ بمطابق ۲۸ مارچ تا ۱۲ اپریل ۲۰۰۸ء |